

شاد ولی اللہ دہلوی عَلِیٰ اللہُ عَزَّوَجَلَّ کی تحریکِ رجوعِ ای القرآن والسنۃ اور موجودہ ذور میں اس کی معنویت

ڈاکٹر ظفر الاسلام اصلحی *

ہندوستانی علماء میں شاد ولی اللہ محدث دہلوی عَلِیٰ اللہُ عَزَّوَجَلَّ (۱۷۰۳-۱۷۴۲ء) ایک ممتاز عالم و مصنف اور عظیم مفکر و مصلح کی حیثیت سے کافی مشہور ہیں، لیکن ان کی آخر الذکر حیثیت سب سے زیادہ نمایاں ہے۔ اس کے متعدد وجود ہو ہیں:

☆ درس و درسیں اور تصنیف و تالیف کی مصروفیات کے ساتھ انہوں نے اصلاح معاشرہ پر بھرپور توجہ دی، جبکہ عام طور پر مذکورہ مصروفیات سے تعلق رکھنے والے حضرات یا تو گوشہ نشیں رہتے ہیں یا عوایی سلطی پر اتر کر سماج کی بخش پر تحریر کھانا اور عام لوگوں کے مسائل سے باخبر ہو کر ان کے حل کے لیے کوشش کرنا گوارانجیں کرتے۔

☆ اپنی اصلاحی تحریک شروع کرنے سے پہلے شاد صاحب نے اپنے زمانے کے مسلمانوں کی نہ ہی سماجی، معاشری و سیاسی زندگی کا بغور جائزہ لیا اور علماء و صوفیاء اہل حکومت و عوام سب کے احوال و کوائف کا گھرا مطالعہ کیا اور ان کی انفرادی و اجتماعی زندگی کے امراض کی نشاندہی کی۔

☆ شاد ولی اللہ نے صرف یہ کہ مسلمانوں کی انفرادی و ملی زندگی کو لاحق ہونے والے امراض کی تشییض کی بلکہ ان کا علاج بھی تجویز کیا۔ انہوں نے محض مسائل کا اجبار نہیں لگایا بلکہ ان کے حل کے لیے موثر و مفید تداریجی سمجھائیں، جبکہ دوسرے مصلحین نے عام طور پر یا تو صرف امراض کی نشاندہی کی ہے یا محض اصلاحی تجاویز و تداریجی پیش کرنے پر اتفاق کیا ہے۔

☆ شاد ولی اللہ نے مسلم معاشرہ کے کسی خاص طبقہ کو اپنی توجہ کا مرکز نہیں بنایا بلکہ مختلف طبقہ کے لوگوں (بادشاہ و امراء علماء و صوفیاء، سپاہی و افسران اہل حرف و صنعت اور عوام) کی اصلاح کے لیے کوشش

☆ معاون مدیر شہزادی علوم القرآن۔ شلی باغ، علی گڑھ (امیریا)

کی اور اپنی تحریروں میں ان میں سے ہر طبقہ کے حالات کے اعتبار سے ان سے الگ الگ انداز میں خطاب کیا اور انہیں قرآن و سنت کی روشنی میں اصلاح حال کی دعوت دی۔

☆ سماجی زندگی کی اصلاح کے لیے اپنے خیالات کو پیش کرتے ہوئے یا مسلمانوں کو اصلاح احوال کی طرف متوجہ کرتے ہوئے شاہ ولی اللہ نے سب سے زیادہ قرآن و سنت کی اتباع پر زور دیا۔ مختلف طبقات کے مسلمانوں سے خطاب میں یہی ان کا مشترک پیغام تھا اور اسی کی قبولیت اور اس پر عمل آوری کو انہوں نے ان کے مرض کے ازالہ کے لیے سب سے کارگر و مفید نہیں بتایا۔ مزید برآں اپنی تصنیفی و تالیفی مصروفیات کے ذریعہ وہ اسی نسخہ کی تشریح و توضیح فرماتے رہے اور اس کی اہمیت و تاثیر دلوں میں نقش کرتے رہے۔

شاہ ولی اللہ نے جن حالات میں اپنی اصلاحی تحریک شروع کی اور لوگوں کو رجوع الی القرآن والسنۃ کی دعوت دی ان کا نقشہ خود شاہ صاحب نے اپنی تحریروں میں کھینچا ہے، اس سے یہی ظاہر ہوتا ہے کہ مسلمانوں کا کوئی ایسا طبقہ نہیں تھا جس کی زندگی فساد یا بگاڑ کا شکار نہ ہو۔ عام طور پر قرآن و حدیث سے بے تو جھنی پائی جاتی تھی، مجلس آرائی یا پڑھنے لکھنے لوگوں کی حلقہ بنی کاروائج تھا لیکن ان حلقوں میں بس قصے کہانی کی کتابیں، صوفیاء کے ملحوظات، مشہور فارسی شعراء کے اشعار اور حکماء و فلاسفہ کے اقوال کا چرچا ہوتا تھا۔ شاہ صاحب نے فارسی ترجمہ قرآن کے مقدمہ میں ان مردجہ کتابوں میں سے کچھ کا نام ظاہر کرتے ہوئے اپنے زمانہ کی صورت حال کی بہترین عکاسی فرمائی ہے، خود ان کے الفاظ میں ملاحظہ ہو:

”چنان کہ یاران سعادت مدن مثنوی مولانا جلال الدین، گلستان شیخ سعدی

و منطق الطیر شیخ فرید الدین عطار و قصص فارابی و نفحات مولانا عبدالرحمن و امثال آن نقل مجلس دارند، چہ باشد اگر ایں ترجمہ را بہمان اسلوب درمیان آرند و حصہ از شغل خاطر بادران آن گمارند۔ گر آں شغل با کلام اولیا، است این بر شغل کلام الله و اگر آں مواضع حکیمان است این مواضع احکم الحاکمین است“^(۱)

ان باتوں سے شاہ صاحب کا مقصود اس طرف متوجہ کرنا تھا کہ قرآن کی نسبت سے محلیں یا اسے سمجھنے کے حلقے تقریباً مفقود تھے اور پھر یہ دعوت دینی تھی کہ اصل ضرورت تو قرآن کے نما کرہ اور اسے سمجھنے و سمجھانے کی ہے۔ اس لیے کہ اس سے بڑھ کر فتحت کی کوئی اور بات ہوئی نہیں سکتی اور اس سے زیادہ کسی اور کتاب میں حکمت و دانائی کی بات مل ہی نہیں سکتی۔ مسلم معاشرہ کی جس صورت حال میں شاہ ولی اللہ نے اپنی دعوت قرآن شروع کی اس میں انہوں نے ضروری سمجھا کہ سرچشمہ ہدایت ہونے کی حیثیت سے قرآن کریم کے مقام و مرتبہ کو واضح کیا جائے، لوگوں کے دلوں میں اس کی عظمت و قدر و قیمت جاگزیں کی جائے اور اس نسخہ کیمیا سے فیض یابی کی ضرورت و اہمیت دل و دماغ میں نقش کی جائے۔ یہی وجہ ہے کہ

انہوں نے اپنی کتب و رسائل میں مختلف طور پر قرآن مجید کے مقام و مرتبہ کی وضاحت کا خاص اهتمام فرمایا ہے۔ کہیں انہوں نے علم قرآن کو عظیم العلوم، اجل العلوم و اکمل العلوم سے تعبیر کیا^(۱) تو کبھی انہوں نے یہ خیال ظاہر فرمایا کہ اللہ تعالیٰ نے انہیں جن نعمتوں سے سرفراز فرمایا ہے ان میں سب سے بڑی نعمت فہم قرآن ہے اور یہ کہ اس مکررین امت پر بھی کریم ﷺ کے بہت احسانات ہیں، ان میں سب سے عظیم احسان قرآن کی تبلیغ (یعنی اس کے پیغام کی تبلیغ) ہے اور وہ اس طور پر کہ آپ ﷺ نے قرآن کی تلقین قرآن اول کو فرمائی، درجہ پر درجہ اس خاکسار کو بھی اس کی روایت و درایت سے حصہ ملا^(۲)۔ ابتداء رسول اور حدیث کی اہمیت واضح کرتے ہوئے شاہ صاحب[ؒ] نے اسے ”عمدة العلوم اليقينية“ اور ”مبني العلوم الدينية“، قرار دیا اور رسول اکرم ﷺ کی سنت کو بہترین سنت سے تعبیر کیا^(۳)۔

اہم بات یہ کہ شاہ ولی اللہ[ؒ] نے صرف یہ کہ قرآن و سنت کے مقام و مرتبہ کو واضح فرمایا بلکہ اپنے زمانہ کے حالات کے پیش نظر لوگوں کو بار بار یہ دعوت بھی دی کہ وہ انہیں پڑھیں، سمجھنے کی کوشش کریں اور ان سے رہنمائی حاصل کریں۔ شاہ صاحب نے خود بھی پہنچنے ہی سے اس کی جانب توجہ دی، وہ اپنے والد گرامی شاہ عبدالرحیم[ؒ] سے قرآن کا معنی و مفہوم سمجھنے کی کوشش کرتے۔ ان کا ذوق فہم قرآن اسی دور کی یادگار ہے اور اس میں ان کے والد کی تعلیم و تربیت کا خاص دخل رہا ہے، جیسا کہ خود انہوں نے اس کی صراحت کی ہے وہ تحریر فرماتے ہیں:

”اللہ تعالیٰ کے عظیم احسانات میں سے مجھ پر ایک احسان یہ ہے کہ چند مرتبہ والد بزرگوار سے مدرسہ میں قرآن عظیم کے معانی، شانی نزدیک اور کتب تفسیر کی طرف رجوع کرتے ہوئے کلام قدسی میں تدبیر حاصل کرنے کا موقع ملا جو میرے لیے ایک عظیم فتح تھی اور اس پر خداۓ قدوس کا لاکھ لاکھ شکر ہے۔“^(۴)

انہوں نے اپنے مقررہ نصاب تعلیم میں اس بات کو خاص اہمیت دی کہ عربی زبان سے واقفیت کے بعد قرآن و حدیث کی تعلیم پر خصوصی توجہ دی جائے اور قرآن شریف کی تعلیم کے سلسلہ میں اس کنکٹ پر خاص زور دیا کہ اؤلئے مرحلہ میں بغیر تفسیر کی کسی کتاب کی مدد کے شروع سے آخر تک پورے قرآن کا ترجمہ کیا جائے اور مختصر تشریح کی جائے اور پھر دوسرے مرحلہ میں تفسیر کی کوئی کتاب سامنے رکھ کر قرآنی آیات کا معنی و مفہوم واضح کیا جائے۔^(۵) ان سب سے اہم یہ کہ شاہ صاحب نے اپنے مشہور وصیت نامہ میں پہلی ہی وصیت میں یہ تلقین کی کہ قرآن و حدیث پر مضبوطی سے قائم رہا جائے، روزانہ ان کا کچھ حصہ پڑھا جائے، ان میں غور و فکر کیا جائے اور ان کا مفہوم سمجھنے کی کوشش کی جائے۔ اگر پڑھنے کی الہیت نہ ہو تو دونوں میں سے کم از کم ایک ورق کا ترجمہ سنائے جائے۔^(۶)

آسان طریقہ پر ہر گھر میں قرآن کے پیغام کو یاد کرنے اور پھیلانے کا یہ عملی طریقہ تھا جس کی ترویج کے لیے شاہ صاحب نے بھرپور کوشش کی۔ درحقیقت وہ یہ چاہتے تھے کہ کوئی مسلم گھر اس کتاب پر دیانت کے ذکر

سے خالی نہ رہے۔ اس لیے کہ معاشرہ کی بگڑی ہوئی صورت حال کا یہی تقاضا تھا اور وہ اس یقین تک پہنچ گئے تھے کہ اس فتح رشد و ہدایت سے مسلمانوں کا فقری و عملی تعلق استوار ہوئے بغیر کوئی گھٹی سلچھے والی نہیں ہے۔ واقعیہ کہ موجودہ مسلم معاشرہ پر نظر ڈالی جائے اور مسلمانوں کے حالات کا بغور مطالعہ کیا جائے تو آج بھی شاہ ولی اللہ کی تحریک رجوع الی القرآن واللہ کی معنویت و افادیت پوری طرح واضح ہو جائے گی۔ قرآن کریم سے بے تو جنی و غفلت کے معاملہ میں اس وقت مسلم معاشرہ کی صورت حال تقریباً وہی ہے جو انہار ہویں صدی یسمیوی کے نصف اول میں تھی۔ جدید دور میں قصہ گوئی، کتاب خوانی اور شعرو شاعری کی محفلیں تو کم سے کم ہوتی جا رہی ہیں، لیکن دوسرا فہم کی مصروفیات و دلچسپیوں کی کمی نہیں۔ اُسی کمپیوٹر، انٹرنیٹ و سا بھر کیفیت اور تفریخ کے مختلف ذرائع میں ضرورت سے زیادہ انجام دلچسپی نے پورے معاشرہ کو اپنے گھیرے میں لے لیا ہے جس سے نوجوان طبقہ سب سے زیادہ متاثر ہے اور پھر تعلیم کے میدان میں مقابلہ کی پروان چڑھتی ہوئی فضा اور معاشریات کی راہ میں انٹھک بھاگ دوڑ کی وجہ سے موجودہ دور کا انسان مصروف سے مصروف تر نظر آتا ہے، مسلمان بھی اس سے مستثنی نہیں ہیں۔ ان حالات میں نہ ہی کتابوں خاص طور سے قرآن و حدیث کے پڑھنے پڑھانے اور سمجھنے سمجھانے میں دلچسپی کا کم ہو جانا یا اس کے لیے وقت نہ کالانا کوئی تعجب کی بات نہیں۔ شاہ ولی اللہ کے دور میں عام پڑھے لکھے لوگوں کی جو مصروفیات تھیں آج ان کی نویعت تو بدلتی ہی ہے لیکن سرچشمہ رشد و ہدایت سے سیرابی کی طلب میں کمی یا اس نہ کیا سے استفادہ کے شوق کی پڑ مردگی کا ماحول آج بھی عام طور پر چھایا ہوا ہے اور یہ صورت حال کم و بیش ہر طبقہ کے لوگوں میں پائی جاتی ہے جیسا کہ شاہ صاحب کے زمانہ میں تھی۔ اس لیے قرآن و سنت کی طرف لوگوں کو بلانے، ان سے تعلق مضمبوط کرنے کی دعوت دینے اور ان سے استفادہ کی را پس ہموار کرنے کی ضرورت و افادیت نہ صرف بڑھ گئی ہے بلکہ یہ وقت کا تقاضا ہو گیا ہے اور ہر فرد بالخصوص اصحاب علم کے لیے یہ مسئلہ سب سے زیادہ توجہ کا طالب بن گیا ہے۔

شاہ ولی اللہ نے اپنے عہد میں قرآن و سنت سے لوگوں کا تعلق مضمبوط کرنے، ان کی فہم کو فروغ دینے اور براہ راست ان سے استفادہ کی سہولیات بہم پہنچانے کے لیے کیا تدبیر سمجھا گیا اور کون سے اندامات کیے، ان کی کچھ وضاحت یہاں ضروری معلوم ہوتی ہے تاکہ ان کی تحریک رجوع الی القرآن واللہ کے اہم پہلو سامنے آ جائیں اور اس کا طریق کارروائی ہو جائے۔ مزید برآں اس سے یہ اندازہ کرنے میں بھی آسانی ہو گی کہ موجودہ دور میں ان خطوط پر کام کرنے کے کیا موقع ہیں اور وہ کس حد تک مفید ہو سکتے ہیں۔

شاہ ولی اللہ نے اپنے زمانہ کے حالات کی روشنی میں اس بات پر خاص توجہ دی کہ لوگوں کو قرآن و سنت سے قریب لانے اور ان سے حصول رہنمائی کی ترغیب و تشویق کے لیے ضروری ہے کہ مرتبہ زبان میں قرآن اور حدیث کی کسی کتاب کا ترجمہ کیا جائے۔ درحقیقت اسی مقصد سے انہوں نے قرآن کریم اور

موطا امام مالک کے فارسی میں ترجمہ و مختصر تشریع کی نیک خدمت انجام دی۔ ترجمہ کا یہ کام محض علمی کام و تالیفی مشغل نہیں تھا بلکہ یہ اس تحریک کا بنیادی و ضروری عضر تھا جو انہوں نے اصلاح معاشرہ کے لیے چلائی تھی۔ یعنی اس کے ذریعہ لوگوں کو قرآن و حدیث سے استفادہ کی آسانی بہم پہنچانا اور ہدایت کے ان خزانوں سے فیض یابی کی راہیں ہموار کرنا۔ فارسی ترجمہ قرآن کے مقدمہ میں انہوں نے جس انداز سے مسلمانوں کے سماجی حالات اور روزمرہ مشاغل کی عکاسی کی ہے اور پھر اس کے حوالہ سے فارسی ترجمہ قرآن کی ضرورت و اہمیت واضح کی ہے، اس سے بھی یہی نکتہ ابھر کر سامنے آتا ہے۔ مزید برآں ترجمہ کی زبان کے سلسلہ میں اس صراحت سے بھی یہ بات اور تحقیق ہو جاتی ہے کہ اس میں وہ فارسی زبان استعمال کی گئی ہے جو ان کے عہد میں عام طور پر بولی اور سمجھی جاتی تھی۔ تیرسے ترجمہ کے ساتھ مختصر تشریع اور پیچیدہ سائل سے احتراز سے بھی یہ ظاہر ہوتا ہے کہ ترجمہ کا اصل مقصد کیا تھا۔ اسی طرح موطا امام مالک کی عربی شرح (مسئی) کی تالیف کے علاوہ فارسی میں اس مشہور مجموعہ حدیث کے ترجمہ و تشریع (مصطفی) سے یہ بات ثابت ہوتی ہے کہ شاہ صاحب یہ چاہئے تھے کہ عام پڑھے لکھے مسلمان قرآن کے ساتھ براوراست حدیث سے بھی استفادہ کریں اور روزمرہ زندگی میں ان کی ہدایات کو اپنا میں اور ہر معاملہ میں ان سے سبق حاصل کریں۔ اصلاح معاشرہ کے منش میں شاہ ولی اللہ نے ترجمہ و تشریع کے کاموں کو اہمیت اس وجہ سے دی کہ وہ یہ حقیقت اچھی طرح سمجھتے تھے کہ لوگوں کے افکار و اعمال کو صحیح رخ پر موڑنے اور ان کی معاشرتی خرایبوں کے ازالہ کے لیے اس سے بہتر اور کوئی ذریعہ نہیں ہو سکتا کہ مسلمان قرآن و سنت سے اپنا تعلق مضبوط کریں اور انہیں مشغل راہ بنا میں۔ شاہ صاحب کے فارسی ترجمہ قرآن کے پس منتظر پر تبصرہ کرتے ہوئے مولانا سید ابو الحسن علی ندویؒ نے بجا فرمایا ہے:

”الفرض شاہ صاحب نے سفرِ حجاز سے واپسی کے پانچ سال بعد یہ فیصلہ کیا کہ ہدایتِ عالم اصلاح عقائد اور اللہ تعالیٰ سے طاقتو رابطہ پیدا کرنے کا کوئی ذریعہ قرآن مجید کی ہدایات کی براؤ راست اشاعت و تبلیغ سے زیادہ موثر نہیں ہو سکتا، اور اس کا ایک ہی طریقہ ہے اور وہ ہے قرآن مجید کا فارسی ترجمہ داشاعت“۔^(۸)

شادہ ولی اللہ نے اخبار ہوئیں صدی عیسوی میں امت مسلمہ کو قرآن و سنت سے قربت پیدا کرنے اور ان کے پیغام کو سمجھنے کی جو دعوت دی اس کی معنویت و اہمیت اس وقت اور واضح ہو جاتی ہے جب مسلمانوں کے دینی و سماجی اور معاشی و سیاسی حالات کو پیش نظر رکھا جائے۔ معاصر و غیر معاصر تاریخی کتب کے مطالعہ سے جو منظہ نامہ سامنے آتا ہے وہ سے ہے:

ہر طبقہ کے لوگ معاشری پستی و اخلاقی زوال میں متلا تھے۔ اصحاب ثروت عام طور پر عیش پسندی، تن آسانی و فضول خرچی کے عادی تھے۔ شاہی گھرانوں میں روزانہ انواع و اقسام کے کھانے اس قدر ضرورت سے زائد کئتے تھے کہ بد دیانت باوری چیز فاضل کھانوں کو بازار میں انہائی کم قیمت پر بیج دیتے

تھے۔ یہاں تک کہ بہت سے گھروں میں کھانا پکتا ہی نہیں تھا اور یہی بچا ہوا کھانا سستے داموں پر خرید لیتے تھے۔ شادی کے موقع پر چالیس پچاس لاکھ روپے خرچ ہو جانا معمولی بات تھی، گرچہ یہ صورت حال بادشاہ و امراء طبقہ میں پائی جاتی تھی لیکن عام لوگ بھی اس سے متاثر ہو رہے تھے۔

ضعف عقیدہ، فرانپش سے بے تو جی، غیر ضروری رسوم و رواج میں انہاک اور مزارات، عرس و میلوں میں بڑھتی ہوئی دلچسپی ان کی مذہبی زندگی کے خدوخال تھے۔ پیدائش، شادی و موت کے موقع سے تعلق رکھنے والی بہت سی ہندو اور سوم و روایات مسلم معاشرہ کا جزو بن گئی تھیں۔ دربار میں بعض غیر اسلامی تہوار بڑے دھوم دھام سے منائے جاتے تھے۔ توہات میں یقین، توعید و گندوں کا کثرت سے استعمال، فال نکالنے و ملگون لینے کی عادت میں امیر و غریب پڑھ لکھے و ان پڑھ بھی جتنا تھے یہاں تک کہ ہر بڑی آبادی میں توعید نویسوں، فال نکالنے والوں اور کاہنوں کا پیشہ و رطبقة سرگرم عمل ہو گیا تھا۔

آمدی و خرچ میں عدم توازن کا رویہ اہل حکومت میں عام تھا۔ شان و شوکت کی نمائش، عیش و عشرت کی محافل کا انعقاد، شادی و خوشی کے موقع پر اسراف، رشت ستانی و بد عنوانی کے برے اثرات ہر طرف چھائے ہوئے تھے۔ معاشری اداروں (زراعت، تجارت، صنعت و حرفت) کی ترتی میں توازن کے اصول کی خلاف ورزی ہو رہی تھی۔ ویسی علاقوں میں عام کسان و کاشت کار جا گیرداروں، زمینداروں اور بڑے بڑے کسانوں یا چودھری و کھیا کے اتحصال و غیر مصنفانہ روایہ کا شکار تھے بد عنوانی اور حکومت کے افران کی غفلت شعاراتی کی وجہ سے خراج یا محصول اراضی کی آمدی دن بہ دن کم ہوتی جا رہی تھی۔

عیش و عشرت اور حرم سرماں وقت گزارنا بادشاہوں کا (سوائے چند کے) محبوب مخالف تھا۔ بادشاہ امراء اور حکومت کے اہم افسران اپنے فرانپش کی انجام دہی میں کوتاہ ولا پرواہ تھے۔ امراء کی باہمی چیقلش اور سیاسی اثرورسونخ میں اضافہ کے لیے ایک دوسرے کے خلاف مقابلہ آرائی اور تخت و تاج کی جلد جلد تبدیلی نے سیاسی عدم استحکام و انتشار کی کیفیت پیدا کر دی تھی۔ بادشاہ کی نا اہلی اور مرکز میں حکومت کی کمزوری کی وجہ سے امراء و جا گیردار اپنی مالی و سیاسی پوزیشن مضبوط کرنے میں مصروف تھے، صوابی افسران پر گرفت ڈھیلی پڑ گئی تھی۔ ان حالات میں لازمی طور پر با غایانہ عناصر کو بڑھا و املا اور مغل حکومت کے داخلی و خارجی مخالفین کی سرگرمیوں میں اضافہ ہو گیا۔

علماء وقت بھی اپنے فرانپش سے غافل ہو گئے تھے۔ قرآن و حدیث میں انہاک اور ان سے بھرپور استفادہ کے بجائے فقہ، فلسفہ و تصور کی کتابوں سے زیادہ اشتغال رکھتے تھے۔ مسائل کے حل میں قرآن و حدیث سے برا و راست رجوع کرنے کے بجائے وہ قدیم فقہی کتب پر اعتماد کرتے تھے۔ فقہی موسوعات فیوض میں وہ اپنی صلاحیتیں زیادہ صرف کرتے تھے اور تلقیدی کی ذگر سے ہٹنے کو تیار نہ تھے۔ مجتہدانہ ذوق کا فقدان زمان کا مزاج بن گیا تھا۔ ان علماء میں ایک طبقہ ایسا بھی تھا جو دنیوی فائدہ کی خاطر یا بادشاہ و امراء کو خوش

کرنے کے لیے احکام شریعت کی غلط تعبیر پیش کرنے میں بھی نہیں بچکھا تا تھا۔ اس زمانہ میں صوفیاء کے متعدد گروہ خود بھی مکروہ عمل کے اعتبار سے گمراہ تھے اور دوسروں کی گمراہی کا ذریعہ بن رہے تھے۔ قرآن و سنت کے خلاف بہت سے اعمال ان کی زندگی میں رانج تھے ان میں نشرہ آور چیزوں کے استعمال، ساتر لباس سے احتراز، ازدواجی زندگی سے پرہیز کرنے والے بھی تھے۔ صوفیہ کے ایک طبقہ نے پیشہ وار انہ صورت اختیار کر لی تھی اور تصوف اور اس کے اشغال کو کسب مال کا ذریعہ بنالیا تھا۔ عوام میں ان صوفیاء کے اثرات بڑھتے جا رہے تھے جو مذہبی فرائض و واجبات کی تلقین کے بجائے انہیں اور ادو و ظائف اور مخصوص صوفیانہ اعمال کا عادی بنا رہے تھے۔^(۱)

یہ تھے ہند کی ملت اسلامیہ کے مذہبی و سماجی، معاشری و سیاسی احوال و کوائف جن میں ولی اللہی تحریک نے حجم لیا، اور جس انداز میں انہوں نے مسلمانوں کے الگ الگ طبقے سے خطاب کر کے انہیں اصلاح نے دعوت دی اُس سے یہ حقیقت بخوبی ثابت ہوتی ہے کہ معاصر مسلم معاشرہ پر ان کی نظر بہت گہری تھی۔ انہوں نے ہر ہر پہلو سے اس کی نیض ٹھوٹی، اس کی بیماریوں و کمزوریوں کا پتا لگایا اور ان کے اساب پر غور و خوض کر کے علاج کی تدبیر پیش کیں۔ اس میں کسی شبکی گنجائش نہیں کہ ان کے موزہ علاج کا بنیادی عصر رجوع ای القرآن والسنہ تھا۔ شاہ ولی اللہ نے اپنے نتاں گلرائی مختلف کتابوں میں پیش کیے ہیں جن میں قرآن و حدیث کے تراجم کے علاوہ جمۃ اللہ البالغۃ التفہیمات الالہیہ، وصیت نامہ اور مکتوبات کے مجموعے شامل ہیں۔ حق یہ کہ مختلف موضوعات پر شاہ صاحب کی کثیر تصانیف بطور علمی یادگاریتی ہیں اور ان میں مختلف النوع سائل زیر بحث آئے ہیں۔ ان میں سے پیشتر میں قرآن و حدیث کی ترجمانی کو اولیت دی گئی ہے اور اس فکر کی تشریع و ترجمانی پر زور دیا گیا ہے کہ قرآن و سنت سے حصول رہنمائی اور ان کی ہدایات پر کار بذریعہ میں ہی مسلمانوں کے سائل کا حل پوشیدہ ہے۔ یہی وجہ ہے کہ ان کی کتابوں میں قرآن و حدیث کے حوالے بکثرت ملتے ہیں۔ بہت سے مباحث کے ضمن میں ان کے حوالے واضح طور پر نہیں ملتے، لیکن اگر ان کا بغور مطالعہ و تجزیہ کیا جائے تو یہی نتیجہ اخذ ہو گا کہ وہ قرآن و حدیث سے مستفاد ہیں۔ انہوں نے علماء کے نام اپنے پیغام میں بھی اسی پر خاص زور دیا ہے کہ وہ دوسری کتابوں کے بجائے قرآن و حدیث کو اولیت دیں اور اپنے انکار و خیالات کا اصل مأخذ و منبع انہی کتابوں کو بنا کیں اور انہی کی ہدایات و تعلیمات بالخصوص قرآنی فکر کی تشریع و ترجمانی کو اپنی تحریروں کا خاص مقصد ترارویں۔ اس لیے کہ اصلاد دین کے مبلغ وہی (علماء) ہوتے ہیں اور تحریک اصلاح کی مشتری کو چلانے والے بھی وہی ہوتے ہیں۔ مختصر یہ کہ شاہ صاحب نے خود بھی اپنے خطبات اور تحریروں میں اسی قیمتی تکشی کو عملی طور پر بر تا اور اصحاب علم و اہل قلم کو بھی اسی کی دعوت دی۔ معروف پاکستانی اسکارڈ اکٹر محمد الغزالی نے شاہ ولی اللہ کے فکری مأخذ پر روشنی ڈالتے ہوئے صحیح تبصرہ فرمایا ہے:

"The Quran remains throughout the ultimate source of his thought" ^(۱۰)

اسی بات کو وہ مزید واضح انداز میں بیان کرتے ہوئے لکھتے ہیں کہ شاہ ولی اللہ انسانی معاشرہ کے مسائل پر قرآنی منہاج سے نظر ڈالتے ہیں اور اسی کی روشنی میں ان کا حل بھی پیش کرتے ہیں۔ مزید پر آس قوموں کے عروج و زوال پر ان کے مباحث اور انسانی تمدن کے ارتقاء کے بارے میں ان کے خیالات کی بنیادیں بھی قرآن میں مل جائیں گی۔ ^(۱۱)

شاہ ولی اللہ کی اصلاحی تحریک کا دائرہ بہت وسیع تھا۔ جیسا کہ پہلے واضح کیا جا پکا، انہوں نے معاشرہ کے ہر طبقہ کو اپنی دعوت رجوع الی القرآن واللہ کا مخاطب ہنا یا اور ہر ایک کو قرآن و سنت سے قربت پیدا کرنے اور ان پر کار بندر ہنے کی تلقین کی۔ اس کی بخوبی وضاحت ان تحریروں سے ملتی ہے جن میں انہوں نے علماء صوفیاء اہل حکومت اور عوام سب سے الگ الگ خطاب کر کے انہیں اصلاح احوال کی دعوت دی ہے۔ انہوں نے جس حکیمانہ انداز میں امت کی دکھنی رگ پرانگی رکھی ہے اور ایک ماہر باض کی حیثیت سے مسلمانوں کی انفرادی و اجتماعی زندگی کے امراض کی تشخیص کی ہے، اس سے نہ صرف مسلمانوں کی اصلاح کے تین ان کی دردمندی و کفرمندی کا ثبوت ملتا ہے بلکہ اپنی اصلاحی تحریک شروع کرنے سے قبل انہوں نے مسلمانوں کے مختلف طبقات کے حالات کا جس گہرائی سے مطالعہ تجزیہ کیا اور جس خوش اسلوبی سے انہوں نے اس تحریک کو ایک حکمت عملی کے طور پر اختیار کیا، وہ بھی اس سے بخوبی واضح ہوتا ہے۔ معاشرہ کے مختلف قسم کے لوگوں کے لیے شاہ صاحب کے خطابات کے کچھ حصے یہاں نقل کیے جا رہے ہیں تاکہ ان کے قیمتی پہلو مزید واضح طور پر سامنے آ جائیں۔ طالبین علم و حاملین علم دین (طلبہ و علماء) سے خطاب کرتے ہوئے فرماتے ہیں:

"اے بد عقول! جنہوں نے اپنا نام علماء رکھ چھوڑا ہے تم یونانیوں کے علوم میں ڈوبے ہو اور

صرف دخود معانی میں غرق ہو اور بحکمت ہو کر یہی علم ہے۔ یاد رکھ علم یا تو قرآن کی کسی آیت حکم کا

نام ہے یا استنباتۃ قائد کا۔ چاہیے کہ قرآن سیکھو، پہلے اس کے غریب لغات حل کرہ بھروسہ بزول

کا پتا چلاو اور اس کے مفکرات کو حل کرو۔ اسی طرح جو حدیث رسول اللہ ﷺ کی صحیح ثابت ہو جو

ہے اسے محفوظ کرلو..... چاہیے کہ حضور ﷺ کی پوری روش کی پیروی کرو اور آپ کی سنت پر عمل کرو

مگر اس میں اس کا خیال رہے کہ جو سنت ہے اسے سنت ہی سمجھونہ کہ اسے فرض کا درجہ عطا کرو۔ اسی

طرح چاہیے کہ جو تم پر فرائض میں انہیں سیکھو، مثلاً وضو کے احکام کیا ہیں، نماز کے احکام کیا ہیں، زکوٰۃ

کا نصاب کیا ہے، قدر واجب کیا ہے، میت کے حصول کی مقدار کیا ہے..... جن علوم کی حیثیت ذرائع

اور آلات (مثلاً بخوبی و صرف وغیرہ) کی ہے تو ان کی حیثیت آللہ اور ذریعہ ہی کی رہنے و دُنہ کے انہی کو

ستقْل علم بیانیں ہو۔ علم کا پڑھنا تو اس لیے واجب ہے کہ اس کو سیکھ کر مسلمانوں کی بستیوں میں اسلامی

شعائر کو رواج دو، لیکن تم نے دینی شعائر اور اس کے احکام کو تو پھیلا�ا نہیں اور لوگوں کو زائد از

ضرورت باقتوں کا مشورہ دے رہے ہو۔" ^(۱۲)

مزید برآں شاہ ولی اللہ علامہ کو بار بار اس کی دعوت بھی دیتے رہے کہ فقہی مسائل کے حل میں سب سے پہلے وہ لازمی طور پر قرآن و حدیث سے رجوع کریں اس لیے کہ یہی بنیادی و اولین م�خذ ہیں۔ انہوں نے اپنے مشہور وصیت نامہ کی پہلی ہی وصیت میں اس بات کی خاص تاکید کی کہ فروعی مسائل کا قرآن و سنت کی روشنی میں جائزہ لیا جائے جو ان کے موافق ہوں انہیں قبول کیا جائے اور جو خلاف ہوں انہیں ترک کر دیا جائے۔ بہت ہی واضح لفظوں میں انہوں نے یہ حقیقت گوش گزار کی کہ امت کو قیاسی مسائل میں کسی صورت میں کتاب و سنت سے استغنائی نہیں ہے۔^(۱۳)

علماء یا حاملین علم سے خطاب یا انہیں نصیحت کرنے میں شاہ ولی اللہ نے خاص طور سے تین باتوں کی طرف انہیں متوجہ کیا ہے اور وہ یہ کہ تمام علم میں علم قرآن و حدیث کے سیکھنے سکھانے پر سب سے زیادہ توجہ دی جائے دین کی باقی معلوم کرنے اور احکام شریعت کا علم حاصل کرنے کے لیے ان سے براہ راست استفادہ کیا جائے۔ مزید یہ کہ اکتساب علم کا سب سے برا مقصود لوگوں میں دین کی اشاعت اور دینی شعائر کی ترویج ہے، علمی صلاحیتوں کو انہی کاموں کے لیے استعمال کیا جائے نہ کہ لوگوں کو غیر ضروری باتوں میں منہک کرنے کے لیے۔

مشائخ (پیرزادوں) سے خطاب کرتے ہوئے اور عام مسلمانوں کو گمراہ کن صوفیوں سے متنبہ کرتے ہوئے شاہ صاحب فرماتے ہیں:

”اے وہ لوگو! جو اپنے آباء و اجداد کے رسوم کو بغیر کسی حق کے پکڑے ہوئے ہو، یعنی گزشتہ بزرگان دین کی اولاد میں سے ہو، میرا آپ سے سوال ہے کہ آپ کو کیا ہو گیا لکھریوں لکھریوں تو یوں تو یوں میں آپ بہت گئے ہیں، ہر ایک اپنی اپنی رائجی اپنی منڈلی میں الاپ رہا ہے اور جس طریقہ کو اللہ نے اپنے رسول محمد ﷺ پر نازل فرمایا تھا اور محض اپنے لطف و کرم سے جس راہ کی طرف راہنمائی فرمائی تھی اسے چھوڑ کر ہر ایک تم میں سے ایک مستقل پیشوایا ہوا ہے اور لوگوں کو اسی کی طرف بلارہا ہے اپنی جگہ اپنے آپ کو راہ یافتہ اور راہنماء ہبھرائے ہوئے ہے حالانکہ وہ دراصل خوگم کردہ راہ اور دوسروں کو بھکانے والا ہے۔ ہم ایسے لوگوں کو قطعاً پسند نہیں کرتے جو محض لوگوں کو اس لیے مرید کرتے ہیں تاکہ ان سے لکھنے وصول کریں..... اور نہ میں ان لوگوں سے راضی ہوں جو سائے اللہ و رسول کے خدا اپنی طرف لوگوں کو بلاستے ہیں اور اپنی مرضی کی پابندی کا لوگوں کو حکم دیتے ہیں..... خبردار خبردار! ہرگز اس کی پیروی نہ کرنا جو اللہ کی کتاب اور رسولؐ کی سنت کی طرف دعوت نہ دیتا ہو اور اپنی طرف بلاستا ہو..... لوگوں کیکھو کیا تھا رے لیے الشبارک و تعالیٰ کے اس ارشاد میں کوئی عبرت نہیں ہے: ﴿لَوْاَنَّ هَذَا ِصِرَاطٌ مُّسْتَقِيمًا فَاتَّبِعُوهُ وَلَا تَتَّبِعُوا الشَّيْءَ فَتَرَقَّ بِكُمْ عَنِ السَّبِيلِ﴾ (الانعام: ۱۵۳) ”یہ میری راہ ہے سیدھی تو اس پر چل پڑو اور مختلف راہوں کے پیچے نہ پڑو وہ تھیں اللہ کی راہ سے پھرداریں گے۔^(۱۴)

اس خطاب میں واضح طور پر ان گمراہ کن بیرونی ادوں پر نکیر کی گئی ہے جو اللہ اور اس کے رسول ﷺ کے طریقہ کی طرف لوگوں کو دعوت دینے کی بجائے اپنے منتخب کردہ پیشواؤں کی یا اپنی باتوں کی طرف لوگوں کو بلار ہے ہیں۔ وہ خود گم کردہ رہا ہیں، تو دوسروں کو کیا راہ دکھان سکتے ہیں۔ دراصل راہ مستقیم توہہ ہے جسے قرآن نے دکھایا اور نبی کریم ﷺ نے جس پر پل کر مزید واضح کر دیا ہے۔ اس خطاب میں شاہ صاحبؑ کی یہ نصیحت بھی بڑی اہم ہے کہ ہرگز ہرگز ایسے لوگوں کی پیروی نہ کی جائے جو کتاب و سنت کے بجائے کسی اور طریقہ پر چلنے کی دعوت دیتے ہیں۔ اسی طرح وہ متفہف و اعظموں اور گوشہ نشیں زادوں (جو ہر رطب و یابس پر یقین رکھتے تھے اور جعلی و گھٹری ہوئی حدیثوں کے حوالہ سے وعظ سننا کر لوگوں کو تسلی میں بدلتا کرتے تھے) سے خطاب کرتے ہوئے برا چھتنا ہوا سوال کرتے ہیں:

”کیا تم اتنا بھی نہیں سمجھتے کہ سب سے بڑی رحمت اور سب سے بڑا کرم اللہ کا وہ ہے جسے رسول اللہ ﷺ نے پہنچایا ہے، وہی صرف ہدایت ہے جو آپ ﷺ کی (لائی ہوئی) ہدایت ہے، پھر کیا تم بتا سکتے ہو کہ تم

جن افعال کو کرتے ہو وہ رسول اللہ ﷺ اور آپ کے صحابہ کرام ﷺ کیا کرتے تھے؟“ (۱۵)

بادشاہوں یا حکمرانوں کو ان کی ذمہ داریاں یاد دلاتے ہوئے لکھتے ہیں:

”تمہیں چاہیے کہ ہر تین دن یا چار دن کے سفر کی مزدوں پر اپنا ایک حاکم مقرر کرو جو عدل و انصاف کا جسم ہو توی ہو جو ظالم سے مظلوم کا حق وصول کر سکتا ہو اور خدا کی حدود کو قائم کر سکتا ہو اور اس میں سرگرم ہو کہ پھر لوگوں میں بخاوات و سرکشی کے جذبات نہ پیدا ہوں نہ وہ جنگ پر آمادہ ہوں اور نہ دین سے مرتد ہونے کی کسی میں جرأت باقی رہے نہ کسی گناہ کبیرہ کے ارتکاب کی کسی کو مجال ہو اسلام کا کلٹے بندوں اعلان ہو اور اس کے شعائر کا علاییہ اظہار کیا جائے۔ ہر شخص اپنے متعلقہ فرائض کو واضح طور پر ادا کرے۔ چاہیے کہ ہر شہر کا حاکم اپنے پاس اتنی قوت رکھے جس کے ذریعہ اپنی متعلقہ آبادی کی اصلاح کر سکتا ہو۔

اے بادشاہو! جب تم یہ کر لو گے تو اس کے بعد ملا اعلیٰ کی رضا مندی یہ چاہے گی کہ تم لوگوں کی مزدی و عالیٰ زندگی کی طرف توجہ کرؤں کے باہمی معاملات کو سمجھاؤ اور ایسا کرو کہ پھر کوئی معاملہ ایسا نہ ہونے پائے جو شرعی قوانین کے مطابق نہ ہو۔ اسی کے بعد لوگ اُسن وaman کی صحیح سرت سے فائزِ المرام ہو سکتے ہیں۔“ (۱۶)

اس خطاب سے یہ صاف واضح ہوتا ہے کہ شاہ ولی اللہ نے حکمرانوں کو ان کے فرائض یاد دلاتے خاص طور سے انہیں اس جانب متوجہ کیا کہ وہ امور حکومت کو سنجیدگی و ذمہ داری سے انجام دیں، عدل و انصاف کے قیام اور مظلوموں کی دادرسی کو یقینی بنائیں۔ ایسا نہ ہو کہ کمزوروں کو طاقتوں لوگوں کے رحم و کرم پر چھوڑ دیا جائے۔ ذمہ دار انصاف پسند اور صاحبِ قوت امراء و افسران متعین کریں اور اس بات کا اہتمام کریں کہ لوگوں میں شرعی قوانین کی ترویج و تنفیذ ہو اور اُمن و امان قائم رہے۔ شاہ ولی اللہ کے خطاب کے

یہ نکات اس زمانہ کے حالات کے اعتبار سے کافی اہمیت و معنویت رکھتے ہیں جب کہ پادشاہ اور حکومت کے افران ان پنی ذمہ داریوں سے غافل ہو گئے تھے، مختلف علاقوں میں باغی و شورش پسند عناصر کی سرگرمیاں بڑھ گئی تھیں اور کمزور، طاقتور و بااثر لوگوں کی ظلم و زیادتی کا شکار ہو رہے تھے۔ دوسرا ہے ان نکات پر اگر غور کیا جائے تو یہ واضح ہو گا کہ یہی وہ فرائض ہیں جو قرآن میں حکما نوں یا اہل اقتدار کے سلسلہ میں بیان کیے گئے ہیں۔ مختلف آیات میں بعثت انبیاء کے بنیادی مقاصد اور اہل حکومت کی ذمہ داریوں میں عدل و انصاف کا قیام، احکام شریعت کا نفاذ اور دینی شعائر کی ترویج کا ذکر آیا ہے۔ الشرب العزت کا ارشاد ہے:

﴿لَقَدْ أَرْسَلْنَا رُسُلًاٰ إِلَيْهِنَا بِالْبُشِّرِيَّةِ وَأَنْزَلْنَا مَعَهُمُ الْكِتَابَ وَالْمُبِيِّنَاتِ لِيَقُولُوا إِنَّا لِلنَّاسِ بِالْقِسْطِيْةِ﴾ (الحدید: ۲۵)

”ہم نے اپنے رسولوں کو واضح نشانیوں کے ساتھ بھجا اور ان کے ساتھ کتاب و میزان کو نازل کیا تاکہ لوگ انصاف پر قائم رہیں۔“

﴿إِنَّ الَّذِينَ إِنْ مَكَّنْنَاهُمْ فِي الْأَرْضِ أَقَامُوا الصَّلَاةَ وَأَتُوا الزَّكُوْةَ وَأَمْرُوا بِالْمَعْرُوفِ وَنَهَوْا عَنِ الْمُنْكَرِ﴾ (الحج: ۴۱)

”یہ (موئیین) وہ لوگ ہیں کہ اگر ہم انہیں زمین میں اقتدار نہیں تو یہ نماز قائم کریں، زکوٰۃ ادا کریں، یعنی کامکھ دیں اور برائی سے روکیں۔“

عام مسلمانوں سے شاہ ولی اللہ کا جو خطاب ہے اور اس کے ذریعہ انہوں نے جو پیغام دیا ہے وہ اپنے اندر بڑی جامیعت و اہمیت رکھتا ہے۔ وہ انہیں متوجہ کرتے ہوئے فرماتے ہیں:

”میں مسلمانوں کی عام جماعت کی طرف اب مخاطب ہوں اور کہتا ہوں: اے آدم کے بچو! دیکھو تمہارے اخلاق سوچکے ہیں، تم پر بجا حرص و آزار کا سوار ہو گیا ہے، تم پر شیطان نے قابو پایا ہے، عورتیں مردوں کے سرچڑھگی ہیں اور مرد عورتوں کے حقوق بر باد کر رہے ہیں، حرام کو تم نے اپنے لیے خونگوار بنا لیا ہے اور طالب تمہارے لیے بد مزہ ہو چکا ہے۔ پھر تم ہے اللہ کی اللہ نے ہرگز کسی کو اس کے بس سے زیادہ تکلیف نہیں دی ہے۔ چاہیے کہ تم اپنی شہوانی خواہشوں کو نکاح کے ذریعہ پورا کر دخواہ تھیں ایک سے زیادہ نکاح ہی کیوں نہ کرنا پڑے اور اپنے مصارف وضع قفع میں مکلف سے کام نہ لیا کرو۔ اسی قدر خرچ کرو جس کی تم میں سکت ہو۔ یا درکھوا ایک کا بوجھ دوسرا نہیں اٹھاتا اور اپنے اور خواہ خونگی سے کام نہ لو۔“

اے آدم کے بچو! جسے خدا نے ایک جائے سکونت دے رکھی ہے جس میں وہ آرام کرے اتنا پانی جس سے وہ میراب ہو اتا کھانا جس سے بسر ہو جائے اتنا کپڑا جس سے تن ڈھک جائے ایسی یوں جو اس کی شرم گاہ کی خناکت کر سکتی ہو اور اس کو رہن سکن کی جدوجہد میں مدد دے سکتی ہو، تو یاد رکھو کہ دنیا کامل طور سے اس شخص کوں چکی ہے۔ چاہیے کہ (وہ) اس پر خدا کا شکر کرے۔ بہر حال کوئی نہ کوئی کمائی کی راہ

ضرور اختیار کرے اور اسی کے ساتھ قناعت کو اپنادستور زندگی بنائے اور اپنے رہنے سبھے میں اعتدال کا جادہ اختیار کرے اور اللہ کی یاد کے لیے جو فرستہ ہم دست ہوا سے غیمت شمار کرے۔^(۱۷) مزید برا آں اس زمانہ کے مسلمان بہت سی غیر اسلامی رسوم دروایات میں جلتا تھا۔ ان میں سے خاص طور پر عاشوراء اور شبِ براءت کے موقع پر جو کچھ غیر اسلامی روایات اختیار کی جاتی تھیں ان پر متتبہ کرنے کے بعد وہ لکھتے ہیں:

”اسی طرح اور بھی بری بری رسیم تم میں جاری ہیں جس نے تم پر تمہاری زندگی ٹکک کر دی ہے، مثلاً تقریبات کی دعوتوں میں تم نے حد سے زیادہ تکلف برداشت ور ع کر دیا ہے۔ اسی طرح ایک بری رسم یہ بھی ہے کہ کچھ بھی ہو جائے لیکن طلاق کو گویا تم نے ناجائز کھہرا لیا ہے۔ یونہی یہودہ دعوتوں کو نکاح سے روکے رہتے ہو۔ ان رسوموں میں تم اپنی دولت ضائع کرتے ہو وقت بر باد کرتے ہو اور جو صحت بخش روشن تھی اسے چھوڑ بیٹھے ہو۔“^(۱۸)

پھر آخر میں شاہ صاحب نے نماز، روزہ اور زکوٰۃ کے باب میں جو غفلت و لا پرواہی پائی جاتی تھی اس پر نکیر ظاہر کرتے ہوئے ان فرائض کی پابندی کی مخلصانہ نصیحت کی ہے۔

اٹھارہویں صدی عیسوی کے مسلم معاشرہ میں غیر اسلامی رسوم دروایات اور بدعتات و خرافات کا دور دورہ تھا۔ مذہبی فرائض و اجابت سے غفلت، آمد و خرچ میں عدم توازن، پر تکلف دعوتوں کا اہتمام، حلال و حرام کی تمیز کے بغیر مال و دولت جمع کرنے کی ہوں، اس وقت کے مگذے ہوئے معاشرہ کی عکاس تھیں۔ اس صورت حال میں شاہ صاحب نے عام لوگوں کو فرائض کی بجا آوری میں پابندی کرنے، بدعتات و خرافات اور غیر ضروری رسوم کو تیاگ دینے، اعتدال کی راہ اپنانے، دوسروں کا بوجھ بننے کے مجاہے محنت کر کے کمانے اور سادہ زندگی گزارنے کی جانب جس مؤثر انداز میں متوجہ کیا اس کی اہمیت و افادیت سے کون انکار کر سکتا ہے۔ دوسرے اس تذکیرہ تلقین میں قرآن و حدیث کی روشن تعلیمات کا جو پرتو نظر آتا ہے وہ بھی نگاہوں سے او جھل نہیں ہو سکتا۔

شاہ ولی اللہ دہلویؒ کے ان خطابات و نصائح سے یہ تجویی واضح ہوتا ہے کہ انہوں نے کس گھرائی سے اپنے زمانے کے حالات کا جائزہ لیا اور مختلف طبقے کے لوگوں کے احوال کا کس باریک بینی سے مشاہدہ کر کے ان خرایوں و کمزوریوں کی نشاندہی کی جوان کی زندگی کے مختلف شعبوں میں سراہیت کر گئی تھیں اور پھر ان کے ازالہ کے لیے اپنا مجوزہ نسخہ پیش کیا اور وہ تھا: قرآن و سنت سے تعلق مضبوط کرنا، ان کی ہدایات و تعلیمات کو سمجھنے کی کوشش کرنا اور زندگی کے ہر معاملہ میں ان پر پوری سنجیدگی سے کار بندہ رہنا۔ یہی دوہی نیام ہے جس کی ترسیل و ارشاعت کو شاہ صاحب نے اپنی علمی مصروفیات کا سب سے اہم مقصد بنایا۔

آخر میں یہ وضاحت مناسب معلوم ہوتی ہے کہ بعض جدید اسکالرز کی رائے میں شاہ صاحب نے امت کے زوال یا مسلم معاشرہ کی خرایوں و کمزوریوں کی تین خاص وجہوں بیان کیں: (۱) ضعف عقیدہ

(۲) اخلاقی زوال اور (۳) باہمی اختلاف و افتراق۔ پہلے اور تیسراے اسباب کے دفع کے لیے انہوں نے قرآن و حدیث سے استفادہ اور ان کی ہدایات پر عمل کرنے پر زور دیا، لیکن اخلاقی زوال دور کرنے کے لیے انہوں نے تصوف کا نسخہ پیش کیا، اس لیے کہ یہ براہ راست قلب سے اپل کرتا ہے اور قلب کی صفائی یا نفس کے تزکیہ کے بغیر اخلاقی خرابیوں کا ازالہ ممکن نہیں۔ اس اپروج سے اتفاق نہیں کیا جاسکتا۔ یہ ایک مسلم حقیقت ہے اور شاہ صاحب نے اپنی تحریروں میں بار بار اس کی وضاحت بھی فرمائی ہے کہ قرآن سے بڑھ کر دل و دماغ کو اپل کرنے والی اور کوئی کتاب نہیں۔ یہ تو ”شفاء لِمَا فِي الصُّدُور“ ہے دل کی گہرائیوں میں اتر کر انسان سے باتمی کرتی ہے۔ انسان اور اس کی نفیات کے خالق کی یہ کتاب انسان کی ایک ایک اندر ورنی پیاری کی نہ صرف نشاندہی کرتی ہے بلکہ اس کے خاتمہ کی تدبیر بھی بتاتی ہے۔ وہ انسان کی اخلاقی خرابیوں کی جزوں تک پہنچ کر انہیں کامنے اور ان خرابیوں کے استعمال کا طریقہ سکھاتی ہے۔ خود نبی کریم ﷺ اخلاق و خصال کے باب میں قرآنی ہدایات و تعلیمات کا مجسم پیکر تھے جیسا کہ آخر المولیین حضرت عائشہؓ کے اس بیان سے بھی اس کی شہادت ملتی ہے: ”کانَ خُلُقُهُ الْقُرْآنُ“۔ پھر انی کتاب کی تعلیمات کے ذریعہ آپ ﷺ نے صحابہ کرام ﷺ کی تطہیر قلب فرمائی اور ان کے تزکیہ نفس کا فریضہ انجام دیا۔ اس لیے یہ کہنا صحیح نہ ہوگا کہ اخلاقی خرابیوں کے ازالہ کے لیے شاہ صاحب نے تصوف کا سہارا لیا۔

مخقریہ کے شاہ ولی اللہ عاصی نے اہمار ہوئیں صدی عیسوی کے نصف اول میں مسلم معاشرہ کی اصلاح کے لیے جو تحریک برپا کی اس کے فکری مأخذ قرآن و سنت تھے۔ انہی دونوں منابع ہدایت سے انہوں نے اس کی آبیاری کی اور مذہبی، سماجی، معاشی اور سیاسی زندگی کی خرابیوں و کمزوریوں کو دور کرنے کے لیے انہوں نے قرآن و سنت کی روشنی میں اپنے افکار پیش کیے۔ انہوں نے بہت ہی واضح لفظوں میں عوام علماء، صوفیاء و اہل حکومت کو یہ پیغام دیا کہ قرآن و حدیث سے اخذ کردہ فکری غذا ہی ان کی کمزوریوں کو دور کرے گی اور ان کی زندگیوں میں سدھار لائے گی۔ اس لیے ان سے قربت حاصل کرنا اور ہر معاملہ میں ان سے رجوع کرنا ضروری ہے۔ شاہ صاحب کی علمی مصروفیات بالخصوص ان کی تصنیفی و تالیفی سرگرمیوں سے اہل علم کے لیے یقینی سبق بھی ملتا ہے کہ وہ اپنی ڈھنی استعداد اور علمی صلاحیتوں کو قرآن کا پیغام عام کرنے اور رسول اکرم ﷺ کی تعلیمات کو پھیلانے کے لیے زیادہ سے زیادہ استعمال کریں، ان کے فہم کی راہیں آسان بنانے کے لیے بھرپور کوشش کریں اور آسان پیرایہ میں ان کی ہدایات و تعلیمات کی تشریح و ترجمانی کو اپنامش بنائیں۔ حق یہ کہ قرآن و سنت سے جتنی قربت لوگوں کی بڑھے گی، اتنی ہی ان کی زندگی سے غیر اسلامی رسوم و روایات کا خاتمه ہوگا۔ جس ذوق و شوق سے وہ روزمرہ زندگی کے معاملات میں ان سے ہدایت حاصل کریں گے اسی قدر تیزی سے ان میں سدھار آئے گا اور گڑا ہوا معاشرہ صحت مند ہو جائے گا اور جس شجیدگی سے وہ ان کے مطالبات پورے کریں گے اسی قدر جلد وہ معاشرت و معیشت اور

سیاست و حکومت ہر باب میں ایک انقلابی تبدیلی محسوس کریں گے، ایسی تبدیلی جو خوشگوار ہوگی اور امن و امان کی ضامن بھی ہوگی۔ اللہ تعالیٰ ہمیں اس حقیقت کو سمجھنے اور قرآن و سنت سے تعلق مفبود کرنے کی توفیق عنایت فرمائے۔

اللَّهُمَّ تَقْبِلْ مَا أَنْتَ السَّمِيعُ الْعَلِيمُ

حوالہ

- (۱) فتح الرحمن بترجمة القرآن، مخطوطہ مولانا آزاد لاسبریری، علی گڑھ مسلم یونیورسٹی، درج ۳۴۷۔
- (۲) التفہیمات الالہیہ، المجمع العلمی، ذاہبیل، ۱۹۳۶ء۔
- (۳) الفوز الكبير في اصول التفسیر، مطبعة ندوة العلماء لکھنؤ، ۱۹۸۴ء، ص ۲۵۔
- (۴) حجۃ اللہ البالغۃ، کتب خانہ رشیدیہ دہلی، ۱۳۷۳ھ/۱۹۵۴ء، مصنفی (فارسی شرح مؤطراً ماماک) کتب خانہ رشیدیہ دہلی، ۱۳۳۶ھ، ص ۲۔
- (۵) انفاس العارفين، اردو ترجمہ: محمد القاروی، مکتبۃ الفلاح، دیوبند دون تاریخ، ص ۳۰۲-۳۰۵۔
- (۶) المقالۃ الروضیۃ فی النصیحة والوصیۃ، مشمولہ: مجموعہ وصایا اربعہ (مرتبہ و مترجمہ: محمد ایوب قادری) شاہ ولی اللہ اکیڈمی، حیدر آباد (پاکستان)، ۱۹۷۳ء، ص ۵۰۔
- (۷) حوالہ مذکورہ بالا، ص ۳۲۔
- (۸) تاریخ دعوت و عزیمت، مجلہ تحقیقات و تشریفات لکھنؤ، ۲۰۰۲ء، ص ۱۳۵۔
- (۹) اخہار ہوئیں صدی عیسوی میں مسلمانوں کے مذہبی سماجی و اخلاقی حالات پر تفصیلات کے لیے ملاحظہ فرمائیں: محمد عمر، اخہار ہوئیں صدی میں ہندوستانی معاشرت، مکتبہ جامعہ دہلی، ۱۹۷۳ء، باب سوم و چہارم۔
- (۱۰) *The Socio-Political Thought of Shah Waliullah*, Adam Publishers, New Delhi, 2004, p. 6
- (۱۱) حوالہ بالا، ص ۳۶۔
- (۱۲) شاہ ولی اللہ دہلوی، التفہیمات الالہیہ، مجلہ علی، ڈاہبیل، ۱۳۵۵ھ، ص ۲۱۲-۲۱۵۔
- (۱۳) اردو ترجمہ: سید مناظر احسان گیلانی، آغوش مونج کا ایک درست بندہ، الفرقان شاہ ولی اللہ نمبر (طبع دوم)، الفرقان بک ڈپورٹیو، ۱۹۷۱ء، ص ۱۲۹-۱۵۰۔
- (۱۴) المقالۃ الروضیۃ فی النصیحة والوصیۃ، ص ۳۲، اردو ترجمہ، ص ۲۷۔
- (۱۵) التفہیمات الالہیہ، ۱۳۷۱ء، ۲۱۴، الفرقان، محولہ بالا، ص ۱۴۸-۱۴۹۔
- (۱۶) التفہیمات الالہیہ، ۲۱۵/۱۰، الفرقان، محولہ بالا، ص ۱۵۰۔
- (۱۷) التفہیمات الالہیہ، ۲۱۵/۱۰، ۲۱۷، الفرقان، محولہ بالا، ص ۱۴۶۔
- (۱۸) حوالہ مذکورہ بالا۔

